

ભૂતકાળ વહી ગયો

ભૂતકાળ વહી ગયો,
ભવિષ્યની ખબર નથી;
તેથી જ વર્તવું, સદાય વર્તમાનમાં.

મૂર્ખામી છે ગત-શોચ,
આર્તધ્યાને અગ્ર-શોચ;
ભગવાને કહી દીધું, જોઈ કેવળજ્ઞાનમાં. - ભૂતકાળ....

મારકણી ગાય છે કે ?
હડકાયું કૂતરું ?
સન્મુખ પ્રસંગમાં, સ્પંદ જોવા ધ્યાનમાં. - ભૂતકાળ....

સમયને પાબંદી નથી,
શાતા કે અશાતામાં;
આપણો છે ભોગવટો, સમજી લેવું શાનમાં. - ભૂતકાળ....

શેઠ સોટી મારશે કે ?
ખાવાનું કે આપશે ?
પરિસ્થિતિ લક્ષે આવે, પ્રાણીઓનાં ભાનમાં. - ભૂતકાળ....

કર્મ-દંડ આવિયો કે ?
ઈનામ આવિયું ?
આપણા સંયોગને, તપાસો 'હિસાબ' માં. - ભૂતકાળ....

જ્ઞાન-ભાન-ધ્યાને,
વર્તમાને વીતરાગતા;
પૂર્ણ દશા નિર્દેહી, 'અક્રમી વિજ્ઞાન' માં. - ભૂતકાળ....

'જ્ઞેયો' માત્ર પ્રતિબિંબ,
અરીસો છે આતમા;
યોગ્યો છું શુદ્ધાત્મા, સમસરણમાર્ગમાં. - ભૂતકાળ....

અ-કંપ નિસ્પંદ,
નિરાકૂળ અંતઃકરણ;
જ્ઞાતા-દ્રષ્ટા પરમાનંદ, સિદ્ધ શુક્લધ્યાનમાં. - ભૂતકાળ....

ઘાતી કે અઘાતી કર્મ,
ભસ્મકારી આત્મસ્તુતિ;
દાદા ભગવાનના, અસીમ જય જયકારમાં. - ભૂતકાળ....

